

سیرت نگاری میں امام علی حلبی کا اسلوب

* نوید احمد شہزاد

سیرت حلبیہ کا شمار عربی زبان میں سیرت النبی پر لکھی گئی اہم کتب میں ہوتا ہے۔ اہل علم اس کے زمانہ تالیف سے لے کر موجودہ دور تک مسلسل اس سے فائدہ اٹھا رہے ہیں۔ اس کتاب کے مصنف امام علی بن برہان الدین حلبی م 1044ھ ہیں۔ سیرت نگاری میں امام حلبی کے اسلوب کے ممتاز پہلوؤں کی وضاحت درج ذیل تین عنوانات کے تحت پیش کی جاتی ہے۔

① امام حلبی کا تعارف -

② سیرت حلبیہ کا تعارف -

③ سیرت نگاری میں امام حلبی کا اسلوب -

امام حلبی کا مکمل نام اور نسب اس طرح ہے۔ علی بن برہان الدین بن ابراہیم بن احمد بن علی بن عمر الحلبی الشافعی۔ آپ کا لقب نور الدین ہے (1) جب کہ بعض جگہ آپ کی کنیت ابو الفرج بھی مذکور ہے (2) آپ 975ھ کو برطابق 1567ء مصر کے دار الحکومت قاہرہ میں پیدا ہوئے (3) آپ کے آباء کا وطن حلب ہے جس کی مناسبت سے آپ علی حلبی کہلائے۔ حلب شام کے شمالی حصے کا شہر ہے۔ یہ تاریخی شہر یورپی زبانوں میں البیو (Aleppo) کہلاتا ہے۔ یہ حران سے تقریباً 300 کلومیٹر کے فاصلے پر دمشق جانے والی شاہراہ پر واقع ہے اور مشہور شہر دمشق سے نودن کی پیدل مسافت پر ہے۔ اس کی آبادی 13 لاکھ سے زائد ہے۔ مجتم البلدان کے مطابق اس کا نام حلب (دودھ) اس لیے رکھا گیا کہ سیدنا ابراہیم علیہ السلام اپنے قیام کے دوران یہاں بھیڑ بکریوں کا دودھ دوہا کرتے۔ فقراء ”حلب، حلب“ پکارتے جمع ہو جاتے تھے۔ اور وہ اسے فقیروں میں بانٹ دیتے تھے۔ (4)

تعلیم و تدریس

امام علی حلبی نے اپنی زندگی میں متعدد اساتذہ و شیوخ سے علم حاصل کیا۔ حلبی کے حالات زندگی کے بیان میں عام طور پر جن اساتذہ کے نام ملتے ہیں، وہ درج ذیل ہیں:

① اشمس الربلی، ② محمد البکری،

* لیکچرار شعبہ علوم اسلامیہ، جی سی یونیورسٹی، فیصل آباد۔

○	النور الزیادی،	○	الشہاب ابن قاسم،
○	ابراہیم العلقمی،	○	صالح البلقینی ابوالنصر الطیلاوی،
○	عبداللہ الشنوری،	○	سعد الدین المرحومی،
○	سالم الشیشیری،	○	عبدالکریم البیلاقی،
○	محمد الخفاجی ابوبکر الشوانی،	○	منصور الخواکلی،
○	محمد المیمونی،	○	علی بن غانم المقدسی،
○	محمد انخیری،	○	سالم السنہوری،
○	محمد بن التزجمان،	○	محمد الزراف،
○	عبدالحمید خلیفہ	○	سیدی احمد البدوی (5)

حلبی کے اساتذہ کے حالات کا مطالعہ کرنے کے بعد چند اہم نکات اخذ ہوتے ہیں۔

① حلبی کے اساتذہ کا تعلق عام طور پر مصر کی سرزمین خصوصاً قاہرہ سے رہا ہے۔ عام طور پر اس امر کا تذکرہ نہیں ملتا کہ حلبی نے حصول علم کے لئے خاص طور پر کسی دوسرے شہر کا سفر کیا ہو یا کسی اور شہر میں کسی معروف عالم کے پاس اس مقصد کے لئے قیام کیا ہو۔ آپ نے اپنی زندگی کا بیشتر حصہ قاہرہ میں ہی بسر کیا ہے۔ آپ کی قبر بھی قاہرہ کے قبرستان مجاورین میں ہے بلکہ حلبی کے کئی اساتذہ بھی اسی قبرستان میں دفن ہیں، جن میں النور الزیادی، ابوبکر الشوانی، محمد المیمونی، علی بن غانم المقدسی اور سالم السنہوری وغیرہ قابل ذکر ہیں (6)

② امام حلبی کے اساتذہ میں زیادہ تر وقت کے مشاہیر علماء ہیں جو کہ مختلف علوم و فنون میں معروف رہے ہیں اور اکثر اساتذہ کا تعلق تصنیف و تالیف سے بھی رہا ہے۔ آپ کے اساتذہ میں سے الشمس الرملی "الشافعی الصغیر" کہلاتے تھے۔ استاذ الاساتذہ تھے اور بعض لوگوں نے آپ کو دسویں صدی ہجری کا مجدد بھی کہا ہے۔ آپ کی فقہ شافعی کی فروع سے متعلقہ کئی اہم تالیفات ہیں (7) النور الزیادی جامعہ ازہر کے مفتی تھے "حاشیہ علی شرح المنہج" آپ کی معروف تالیف ہے الشہاب بن قاسم نے مختلف کتب پر حواشی لکھے۔ جن میں نمایاں "حاشیہ علی شرح جمع الجوامع" ہے عبداللہ الشنوری کو علم الفرائض میں خصوصی مہارت تھی۔ اس فن میں آپ کی متعدد کتب اہل علم سے پذیرائی حاصل کر چکی ہیں (10) ابوبکر الشوانی نے بھی کئی کتب پر حواشی تحریر کئے نیز انہوں نے جلال الدین السیوطی کی "الاسئلة السبعة" کی شرح لکھی۔ (11) غرضیکہ حلبی کے اساتذہ میں سے بہت سے علماء تالیف و تصنیف کا اعلیٰ ذوق رکھتے تھے۔

③ حلبی کے اساتذہ اگرچہ اپنے دور کے ممتاز علما میں سے تھے اور ان کی متعدد کتب ہیں اور وہ تدریس کے پیشے سے وابستہ رہے مگر ان کے حالات کے مطالعے سے معلوم ہوتا ہے کہ عام طور پر ان میں کوئی بڑا سیرت نگار نہیں ہوا کہ جس کی کسی تالیف کو اس کی زندگی میں یا اس کی وفات کے بعد اہل علم نے سیرت النبی کے بارے میں معلومات کا بڑا ذخیرہ قرار دیا ہو۔

امام حلبی مشہور فکر کے مالک تھے۔ زود فہم تھے۔ فتویٰ دینے میں زبردست قوت استدلال کے مالک تھے۔ آپ کے ہمعصر علماء آپ کی ذہانت کا اعتراف کرتے تھے۔ کئی علماء ان کو اپنی خاص درس کی مسند پر عزت و احترام سے بٹھاتے تھے اور ان کے ہاتھوں کو بوسہ دیتے تھے۔ (12)

امام حلبی مدرسہ صلاحیہ کے مشائخ میں سے تھے۔ آپ کا درس علماء کا مجمع ہوتا، اہل علم دور دراز سے سفر کر کے اس میں شریک ہونے کے لئے آتے۔ آپ اپنی بزرگی کے باوجود ہر ایک سے شفقت اور احترام سے پیش آتے اور اپنے درس کے دوران خوشگوار مزاج اپنائے رکھتے۔ (13)

تابعی ہونے کا گمان

امام حلبی سے اگرچہ ایک بڑی تعداد میں عوام اور علماء نے استفادہ کیا مگر آپ کے تلامذہ میں سے جو نام زیادہ خصوصیت سے لیے جاتے ہیں ان میں النور الشہر الملسی، شمس محمد الوسی اور الشمس محمد الخیریری وغیرہ کے ہیں (14) امام حلبی کے شاگردوں میں سے الشہر الملسی کا سیرت نگاری میں اہم مقام ہے۔ الشہر الملسی باوجود ناپید ہونے کے علم فقہ اور سیرت میں نمایاں مہارت رکھتے تھے۔ آپ کی متعدد تالیفات میں سے المواہب اللدنیہ پر پانچ جلدوں میں تفصیلی حواشی اور ابن محبّر کی شرح الشفاء پر حاشیہ بھی ہے۔ آپ کی وفات 18 شوال 1087ھ کو ہوئی (15) آپ کے متعلق مذکور ہے کہ۔

((ولازم النور الحلبي صاحب السيرة الملازمة الكلية)) (16)

”اور وہ سیرت والے النور الحلبي سے مکمل طور پر منسلک رہے۔“

الشہر الملسی کی حلبی سے روایت کی خاص بات یہ ہے کہ وہ حلبی کی جن صحابی رسول شہروش سے روایت کو بیان کرتے ہیں۔

((الشبرا ملسی عن الحلبي صاحب السيرة عن شمهروش الجنی

الصحابی من النبى)) (17)

”شہر الملسی سیرت والے حلبی سے، وہ جن صحابی شہروش سے اور وہ نبی صلی اللہ علیہ وسلم سے روایت کرتے ہیں۔“

مذکورہ اقتباس سے واضح ہوتا ہے کہ امام حلبي نے سیرت النبی کے واقعات کی کئی تفصیلات جن صحابی شہر و ش سے بھی نقل کی ہیں۔ جن صحابی سے براہ راست استفادے کے ذکر سے امام حلبي کی طرف تابعی ہونے کی نسبت کا گمان ہوتا ہے۔

تالیفات

حلبی نے متعدد چھوٹی کتب اور رسائل لکھے مگر آپ کو زیادہ شہرت سیرت میں آپ کی تالیف ”انسان العیون فی سیرة الامین المامون“ کی وجہ سے حاصل ہوئی۔ آپ کی دیگر تالیفات میں ”الکوکب المنیر فی مولد البشیر النذیر“ ہے (18) لیکن کئی جگہ اس کا نام الفجر المنیر بمولد النذیر البشیر بھی مذکور ہے (19) آپ کا ایک کتابچہ بعنوان: ”تعریف اهل الاسلام والایمان بان محمدا لا یخلوا منه مکان ولا زمان“ ہے۔ جس میں رسول کریم کے حاضر و ناظر ہونے پر بحث ہے۔ (20) آپ کے دیگر رسائل و حواشی میں ”حاشیہ علی الاربعین“ اور ”حسن التبیین لما وقع فی معراج الشیخ نجم الدین“ اور ”شرح لیلة النصف من شعبان“ اور شمائل نبوی پر آپ کی نامکمل تالیف جس کا نام آپ نے ”الوفاء لشرح شمائل المصطفی“ تجویز کیا۔ ان کے علاوہ حلبی کے جن چھوٹے رسائل یا کتابوں کا تذکرہ ملتا ہے ان کے اسماء درج ذیل ہیں۔

- حاشیہ علی منهج قاضی زکریا: اس میں ان کے ساتھ الشیخ سلطان مزاجی کی معاونت بھی شامل رہی
- حاشیہ علی شرح المنہاج للجلال المحلی
- حاشیہ علی شرح الورقات للجلال المحلی
- حاشیہ علی شرح الورقات لابن امام الکاملیة
- حاشیہ علی شرح التعریف للسعد
- شرح علی البرده ، شرح المنفرجة
- زهر المنیر یہ سیوطی کی لغت میں ”المزهر“ کی مختصر ہے۔
- شرح علی شرح القطر للفاکھی
- مطالع البدور فی المجمع بین القطر والشذور
- الفوائد العلویة بشرح شرح الازهریة
- التحفة السنیة شرح الاجرومیة
- غایة الاحسان بوصف من لقبه من ابناء الزمان
- حسن الوصول الی لطائف حکم الفصول

- ◉ المحاسن السننية من الرسالة القشيرية
- ◉ الجامع الازهر لما تفرق من ملح الشيخ الاكبر
- ◉ النسخة العلوية من الاجوبة الحلبية
- ◉ النصيحة العلوية في بيان حسن الطريقة الاحمدية
- ◉ المختار من حسن الثناء في العفو عن جنات
- ◉ اللطائف من عوارف المعارف
- ◉ الطراز المنقوش في اوصاف الحبوش
- ◉ صابة العبادة مختصر ديوان العبادة
- ◉ انقاد المهج لمختصر الفرج
- ◉ متن في التعريف،
- ◉ حسنات الوجنات
- ◉ النواضر من الوجوه والنظائر
- ◉ اعلام الناسك باحكام المناسك
- ◉ قطعة لطيفة على الجامع الصغير
- ◉ تحرير المقال في بيان وحدة من نحو لا اله الا الله وحده من اى انواع الحال
- ◉ شرح على شرح البسلمة للقاضى زكريا سماه خير الكلام على البسلمة والحمد لله
- ◉ لشيخ الاسلام
- ◉ قطعة على اوائل تفسير البيضاوى و
- ◉ رسالة لطيفة في التصوف و دخان التسع وغيره۔ (21)
- ◉ امام على حلبى نے 1044ھ بمطابق 1635ء کو شعبان کی آخری تاریخ میں ہفتے کے روز وفات پائی۔ اس وقت آپ کی عمر 69 سال تھی۔ آپ کو قاہرہ میں قبرستان مجاورین میں دفن کیا گیا۔ (22)

② انسان العيون في سيرة الامين المامون (سيرت حلبية)

سيرت حلبية کا اصل نام ”انسان العيون في سيرة الامين المامون“ ہے۔ مصنف کی نسبت کی وجہ سے اہل علم کے درمیان ”سيرت حلبية“ کے نام سے معروف و متداول ہے۔ یہ کتاب متعدد بار چھپ چکی ہے۔ کئی دفعہ اس کی طباعت حاشیہ پر سیرت دحلانیہ کے ساتھ ہے۔ جیسا کہ 1320ھ میں یہ کتاب المکتبہ الاسلامیہ، بیروت نے شائع

کی ہے۔ اسی طرح دار احیاء التراث العربی بیروت نے بغیر سن اشاعت اس کو کئی دفعہ طبع کیا، اور ان دونوں طبائع میں سیرت حلیہ کے حاشیہ پر سیرت دحلانیہ ہے اور کئی دفعہ یہ کتاب سیرت دحلانیہ کے بغیر منفرد بھی چھپی ہے۔ جیسے 1384ھ کے سن اشاعت کے ساتھ اسے مصطفیٰ البانی الحلی، مصر کے ادارے نے شائع کیا ہے۔ یہ کتاب عربی متن میں عام طور پر تین جلدوں میں دستیاب ہے۔ جن میں سے ہر جلد کے تقریباً چار صد کے قریب صفحات ہیں۔ المکتب الاسلامی بیروت کے طبع کے کل ایک ہزار چھتیس صفحات ہیں۔ جن میں جلد اول کے چار صدائیس (419) دوسری جلد کے تین صدینتالیس (347) اور تیسری جلد کے تین صد ستر (370) صفحات ہیں۔ (23)

اس کتاب کا اردو زبان میں ترجمہ ہو چکا ہے۔ جو کہ دارالعلوم دیوبند کے فاضل مولانا محمد اسلم قاسمی نے کیا ہے اور دارالاشاعت کراچی سے 1999ء میں چھ جلدوں میں چھپ چکا ہے۔ مترجم قاسمی کا خیال ہے کہ اردو دان اہل علم اس زبان میں سیرت النبی کے کسی مستند، مفصل اور مربوط ماخذ سے محروم تھے۔ انہیں سیرت سے متعلقہ کسی واقعہ کی تفصیل جاننے کے لئے متعدد کتب کی طرف رجوع کرنا پڑتا تھا اور بسا اوقات شدید محنت کے بعد بھی مطلوبہ تفصیل فراہم نہیں ہوتی تھی۔ مزید کہتے ہیں کہ اس حوالے سے اس کتاب کا مطالعہ کرنے کے بعد اہل علم اور عوام اس کی خصوصی افادیت سے انکار نہ کر سکیں گے (24)

مضامین کی عمومی ترتیب

سیرت حلیہ میں مصنف نے کتاب کے شروع میں ایک مختصر مقدمہ لکھا ہے اور اس کے بعد سیرت طیبہ سے متعلقہ معلومات کو مختلف ابواب میں زمانی ترتیب کے تحت بیان کیا گیا ہے۔ ان ابواب کی کل تعداد تیرہ ہے جن کی تفصیل درج ذیل ہے۔

- ① چار ابواب رسول اللہ صلی اللہ علیہ وسلم کی ولادت سے قبل زندگی کے بارے میں ہیں۔
- ② پندرہ ابواب رسول اللہ صلی اللہ علیہ وسلم کی قبل از بعثت زندگی کے بارے میں ہیں۔
- ③ پندرہ ابواب ہی بعد از بعثت مکی زندگی کے بارے میں ہیں۔
- ④ ایک باب ہجرت مدینہ، بدء الاذان، مغازی، سرایا، وفود، مکاتیب، وفات اور مضامین کے اجمالی احادے کے لیے ہے۔
- ⑤ حجۃ الوداع کا اہتمام سے تفصیلی بیان ہے، مگر اس پر باب نہیں باندھا۔
- ⑥ بائیس ابواب رسول اللہ صلی اللہ علیہ وسلم سے تعلق رکھنے والے افراد و اشیاء کی وضاحت کے لیے متفرق عنوانات پر مشتمل ہیں۔ (25)

سیرت حلبیہ کی بنیاد

سیرت حلبیہ کے مقدمے میں مصنف نے واضح کیا ہے کہ انہوں نے یہ کتاب سیرت النبی پر لکھی گئی دو معروف کتابوں کو بنیاد بناتے ہوئے تحریر کی ہے۔ اور ان کے خیال میں وہ ان کتابوں کا خوبصورت نمونے اور خوش کن اسلوب کے ساتھ ایسا خلاصہ لکھنا چاہتے تھے جو علماء و مشائخ میں قبولیت پاسکے۔ حلبی نے جن دو کتابوں کو سیرت حلبیہ کی بنیاد قرار دیا ہے ان میں ایک ”عیون الاثر“ اور دوسری ”سیرت شامیہ“ ہے۔ (26) سیرت شامیہ ایک ہزار ابواب پر مشتمل سیرت النبی کی ضخیم کتاب ہے، جس کا اختصار قاری کے لیے سہولت دے سکتا تھا۔ حلبی کہتے ہیں کہ سیرت شامیہ کی بہت سی خوبیوں کے باوجود اس میں بہت سی معلومات اضافی اور غیر متعلقہ ہیں، جبکہ عیون الاثر اگرچہ دو جلدوں میں مختصر کتاب ہے مگر مصنف نے اسناد کے ذکر کے ساتھ طوالت والا معاملہ کیا ہے۔ حلبی کہتے ہیں کہ میں ان دونوں کتب کو ملا کر نیا خوبصورت نمونہ تشکیل دینا چاہتا ہوں۔ گویا حلبی کے پیش نظر ایک معتدل اور متوازن کتاب لکھنا مقصود تھا، جس میں ان دونوں کتب کی خامیوں سے پرہیز کیا جائے۔ (27)

سیرت حلبیہ کی اصطلاحات

سیرت حلبیہ میں عیون الاثر اور سیرت شامیہ کے لیے علامات کا استعمال بھی کیا گیا ہے۔ عیون الاثر کے لیے حلبی عموماً ”اصل“ کا لفظ استعمال کرتے ہیں۔ سیرت شامیہ سے ماخوذ اقتباس کے لیے لفظ ”قال“ کا اضافہ کرتے ہیں اور اگر اس کتاب سے ماخوذ اقتباس مختصر ہو تو ”ای“ لکھ دیتے ہیں اور کبھی اس کے برعکس طویل اقتباس کے لیے ”ای“ اور اختصار کے لیے ”قال“ کا لفظ بھی لکھ دیتے ہیں اور اقتباس کے اختتام پر ”انتھی“ لکھتے ہیں۔ سیرت شامیہ کو سیرت ہشامیہ ”ہ“ کے اضافے کے ساتھ بھی سیرت حلبیہ میں ذکر کیا گیا ہے۔ حلبی کہتے ہیں کہ جہاں ماخوذ اقوال سے ہٹ کر میں اپنی رائے دیتا ہوں تو ”قول“ کا لفظ بڑھا دیتا ہوں۔ حلبی نے یہ بھی واضح کیا ہے کہ جہاں وہ مذکورہ کتب سے اقتباس لیتے ہیں تو اقتباس کے اختتام پر وہ سرخ رنگ سے دائرہ کا نشان لگا دیتے ہیں۔ (28) لیکن اس کتاب کے متداول نسخوں میں عموماً سرخ رنگ کے ایسے نشانات موجود نہیں ہیں۔

③ سیرت نگاری میں امام حلبی کا اسلوب

سیرت نگاری میں امام حلبی کے اسلوب کے نمایاں پہلوؤں کو درج ذیل ضمنی عنوانات کے تحت واضح کیا جاتا ہے۔

- ① روایات میں مطابقت پیدا کرنا۔
- ② رائے مسلط کرنے سے گریز کرنا۔

- ③ ضمنی موضوعات کی کثرت ہونا۔
 ④ تصوف کی طرف نمایاں رجحان ہونا۔
 ⑤ استخراجی طریقہ استنباط اختیار کرنا۔
 ⑥ شافعی مسلک کو اہمیت دینا۔
 ⑦ تلفظ اور اعراب کے اظہار پر توجہ دینا۔

① روایات میں مطابقت پیدا کرنا

حلی کا خیال ہے کہ سیرت اور مغازی کے واقعات نقل کرنے کے لیے محدثین کے روایت لینے کے معیار سے کم تر معیار کی مرویات بھی قبول کی جاتی ہیں۔ اس سلسلے میں حلی کے الفاظ ملاحظہ کریں۔

((ولا يخفى ان السير تجمع الصحيح والسقيم والضعيف والبلاغ والمرسل والمنقطع والمعضل دون الموضوع و من ثم قال الزين العراقي رحمه الله وليعلم الطالب ان السير.....تجمع ما صح و ما قد انكرا)) (29)
 ”اور مخفی نہ رہے کہ سیرت صحیح، سقیم، ضعیف، بلاغ، مرسل، منقطع، معضل ہر قسم کی مرویات کو سوائے موضوع روایات کے جمع کرتی ہے۔ اسی وجہ سے الزین العراقي رحمہ اللہ نے کہا ہے کہ طالب علم کو جاننا چاہیے کہ سیرت جمع کر دیتی ہے اس کو بھی جو صحیح اور اس کو بھی جو منکر ہے“

حلی کہتے ہیں کہ امام احمد بن حنبل اور دوسرے ائمہ نے قرار دیا ہے کہ جب ہم حلال و حرام کے سلسلہ میں روایات لیتے ہیں تو پھر سختی کرتے ہیں اور جب ہم فضائل وغیرہ کے بارے میں مرویات اکٹھی کرتے ہیں تو نرمی کا پہلو اختیار کرتے ہیں۔ اس کے بعد حلی فیصلہ دیتے ہوئے کہتے ہیں کہ:

((وفي الاصل والذى ذهب اليه كثير من اهل العلم الترخص في الرقائق ومالا حکم فيه من اخبار المغازی وما یجری مجری ذلک و انه یقبل منها ما لا یقبل فی الحلال و الحرام لعدم تعلق الاحکام بها)) (30)

”در حقیقت جس رائے کی طرف زیادہ ترائل علم گئے ہیں وہ یہ ہے کہ رقائق اور مغازی کے وہ واقعات جن میں احکام نہ ہوں ان میں رخصت ہے اور ان میں وہ روایات بھی قبول کر لی جاتی ہیں جو کہ حلال و حرام میں قبول نہیں کی جاتیں کیونکہ ان کا احکام کے ساتھ تعلق نہیں ہوتا“

الغرض حلی نے سیرت طیبہ کے واقعات کو نقل کرتے ہوئے صرف صحیح احادیث پر اکتفا نہیں کیا بلکہ ان میں ضعیف اور کمزور قسم کی روایات کو بھی قبول کیا ہے۔

سیرت کی روایات کو نقل کرتے ہوئے امام حلی عموماً ایک موضوع کے بارے میں روایات کے درمیان پایا جانے والا اختلاف بھی ذکر کرتے ہیں اور عام طور پر کوشش کرتے ہیں کہ اس اختلاف کی اس طرح توضیح کی جائے کہ موافقت کی صورت پیدا ہو جائے۔ اس بارے میں مزید وضاحت سیرت حلیہ کے ایک مقام سے اقتباس پیش کر کے کی جاتی ہے۔

جب رسول اللہ صلی اللہ علیہ وسلم ہجرت کر کے مدینہ منورہ پہنچنے والے تھے تو رسول اللہ صلی اللہ علیہ وسلم اور جناب ابو بکر رضی اللہ عنہ کو راستے میں شام سے آنے والا مسلمان تاجروں کا ایک قافلہ ملا جس میں جناب زبیر بھی تھے۔ انھوں نے رسول اللہ اور جناب ابو بکر کو سفید کپڑے پہنائے۔ اس معاملے کی صراحت صحیح بخاری میں ہے۔ (31) لیکن ایک قول یہ بھی ہے کہ دونوں کو سفید لباس جناب طلحہ بن عبید اللہ نے پہنایا تھا۔ حافظ دمیاطی دونوں روایات کا جائزہ لینے کے بعد بخاری کی صحیح روایت کو ترجیح دیتے ہیں مگر حلی اس موقع پر حافظ دمیاطی پر تنقید کرتے ہیں اور کہتے ہیں کہ ہو سکتا ہے کہ دونوں کی، ہوا دوران سفر آپ سے ملاقات ہوئی ہو اور دونوں نے آپ کو ایسا لباس پہنایا ہو اور پھر اس تطبیق کے بارے میں کہتے ہیں:

((و هذا الجمع اولی من ترجیح الحافظ الدمیاطی لهذا القول)) (33)

”حافظ دمیاطی کے اس قول کو ترجیح دینے سے یہ تطبیق بہتر ہے۔“

حلی روایات کے مفہیم کے درمیان ہم آہنگی پیدا کرنے کی پوری کوشش کرتے ہیں اگر چنانچہ اس سے کوئی روایت سند کے اعتبار سے کمزور ہی کیوں نہ ہو۔ بلکہ بسا اوقات واضح بھی کرتے ہیں کہ روایت صحت کے اعتبار سے ناقابل قبول ہے۔ لیکن اس کے باوصف روایت کے مفہوم کی دیگر روایات کے مفہوم کے ساتھ مطابقت پیدا کرنے کی کوشش کرتے ہیں۔ اس حوالے سے سیرت حلیہ سے کئی امثلہ دی جاسکتی ہیں۔ سر دست یہاں ایک مثال ذکر کرنے پر کفایت کی جاتی ہے۔ بعض روایات میں مذکور ہے کہ رسول اللہ صلی اللہ علیہ وسلم نے معراج کے موقع پر اذان سماعت فرمائی۔ حلی اس مفہوم کی روایات کے بارے میں حافظ ابن حجر کا قول اس طرح پیش کرتے ہیں۔

((وقد قال الحافظ ابن حجر الحق انه لم یصح شیء من هذه الاحادیث))

”حافظ ابن حجر نے کہا ہے کہ حق بات یہ ہے کہ (لیلة الاسراء کے موقع پر آپ کے اذان

سننے کے بارے میں آنے والی) احادیث میں سے کوئی بھی صحیح نہیں ہے۔“

ان روایات کے منکر اور ناقابل قبول ہونے کی وضاحت کرنے کے باوجود حلی ان روایات کے مفہوم کی دوسری روایات کے مفہوم کے ساتھ ہم آہنگی پیدا کرتے ہوئے کہتے ہیں کہ..

((و حينئذ لا یخالف هذا ما تقدم انه لما اسرى به اذن جبریل)) (34)

”اور تب یہ گزشتہ کے مخالف نہیں ہے کہ جس میں ذکر ہے کہ جب آپ کو معراج کرایا گیا تو جبریل نے اذان دی“۔

الغرض امام حلی نے سیرت نگاری کے لئے ضعیف روایات کو بھی نقل کیا ہے اور ان کے مفہیم کے صحیح روایات کے مفہیم سے ٹکراؤ کی صورت میں ضعیف روایات کے مفہیم کو مسترد کرنے کی بجائے عموماً کوشش کی ہے کہ دیگر روایات کے مفہیم سے ان کی مطابقت کی صورت نکل سکے۔

② رائے مسلط کرنے سے گریز کرنا

حلی عام طور پر جب کسی آیت کی تفسیر میں اپنی رائے دیتے ہیں تو اپنی رائے کی تائید میں کوئی دلیل یا شہادت بھی پیش کرتے ہیں تاکہ اپنی رائے اور استدلال کی مضبوطی کو واضح کر سکیں۔ حلی کے اس اسلوب کے سیرت حلیہ میں کئی شواہد ہیں جن میں سے ایک کو بطور نمونہ پیش کیا جاتا ہے۔ سورۃ ابراہیم میں فرمان الہی ہے:

﴿وَمَا أَرْسَلْنَا مِنْ رَسُولٍ إِلَّا بِلِسَانٍ قَوْمِهِ﴾ (35)

”ہم نے ہر نبی کو اس کی قومی زبان میں ہی بھیجا ہے۔“

اس آیت کے حوالے سے اولاً سیرت حلیہ میں ایک اشکال وارد کیا گیا ہے کہ اگر ہر رسول اپنی قوم کی زبان کے ساتھ ہی بھیجا گیا ہے تو رسول اللہ کی رسالت صرف عربوں تک ہی ہونی چاہیے کیونکہ آپ کو صرف عربی ہی آتی تھی۔ پہلے حلی اس اشکال کی تردید کرتے ہوئے اپنی رائے دیتے ہیں:

((لانه لا يدل على اقتصار رسالته عليهم بل على كونه متكلم بلغتهم

ليفقهو اعنه او لا ثم يبلغ الشاهد الغائب.. الخ)) (36)

”اس لیے یہ بات ان کی رسالت کے ان تک محدود رہنے پر دلالت نہیں کرتی بلکہ اس

کا مطلب ہے کہ وہ ان کی زبان سمجھنے والے تھے۔ تاکہ وہ اولاً آپ سے سمجھیں۔ پھر موجود

غائب تک بات کو پہنچادیں۔“

اس کے بعد حلی اپنی رائے کی تائید میں ذکر کرتے ہیں کہ موسیٰ اور عیسیٰ اپنی عبرانی زبان کی کتابوں کے ساتھ بنو اسرائیل کی طرف مبعوث کیے گئے حالانکہ ان کی امت میں وہ لوگ بھی تھے جو عبرانی اور سریانی نہ جانتے تھے بلکہ ان کی زبان یونانی تھی۔ جیسے روم کے لوگ، اگر زبان مختلف ہونے کے باوجود جناب موسیٰ و عیسیٰ کی رسالت کی وسعت کو تسلیم کیا جاتا ہے تو زبان مختلف ہونے سے محمد رسول اللہ صلی اللہ علیہ وسلم کی رسالت کے اہل عرب تک محدود ہونے کا استدلال کس طرح درست ہوگا۔ (37) حلی تجزیہ کرتے ہوئے زیادہ تر اپنی رائے کو نرم لہجے میں ذکر کرتے ہیں اور کئی دفعہ اس سے اختلاف کے امکانات موجود ہونے کی طرف اشارہ بھی کر دیتے ہیں۔ اس طریقہ کار کی

وضاحت سیرت حلیہ سے لی گئی درج ذیل مثال سے کی جاتی ہے۔

رسول اللہ صلی اللہ علیہ وسلم نے بیتر معونہ کی طرف لوگوں کو دین کی دعوت دینے کے لیے قراء کی ایک بڑی جماعت کو روانہ فرمایا اس علاقے کے لوگوں کی دین کی طرف مائل ہونے کی نشاندہی ابوراء عامر بن مالک نے کی تھی (38) مذکورہ شخص کے رسول اللہ صلی اللہ علیہ وسلم سے ابتدائی رابطہ کرنے کے بارے میں دو روایات ہیں۔ ایک روایت میں ہے کہ وہ خود آپ کے پاس ڈھالوں اور سواریوں کا تختہ لے کر آیا تھا۔ جب کہ دوسری روایت میں ہے کہ وہ خود نہیں آیا تھا بلکہ اس نے تختے میں گھوڑا بھیجا تھا اور اپنی بیماری کے علاج کے لیے استدعا کی تھی۔ حلبي ان دونوں روایات کو ذکر کرتے ہوئے اس واقعہ کے دو دفعہ ہونے کو ممکن قرار دیتے ہوئے اپنی رائے کو چلک کے ساتھ یوں ذکر کرتے ہیں:

((ولعل هذا كان بعد ما تقدم و يحتمل ان يكون قبله و هو الاقرب والله

اعلم)) (39)

”اور شاید یہ واقعہ گزشتہ واقعہ کے بعد ہوا ہو۔ اور یہ بھی احتمال ہے کہ اس سے پہلے ہوا ہو

اور یہی زیادہ قرین صواب ہو۔ اور اللہ ہی بہتر جانتا ہے۔“

حلبي تطبیق کے لیے اپنی رائے قائم کرنے یا اس پر اصرار کرنے کی بجائے کئی دفعہ قاری کو ترغیب دیتے ہیں کہ وہ سوچ بچار کرے اور اپنی رائے قائم کرے۔ اس کی سیرت حلیہ سے بطور نمونہ ذیل کی مثال پیش کی جاتی ہے۔ سیدنا ابو عامر الاشعری رضی اللہ عنہ کو رسول اللہ صلی اللہ علیہ وسلم نے ایک دستہ دے کر اداس کی طرف روانہ فرمایا۔ کئی دشمنوں کو قتل کرنے کے بعد وہ شہید ہو گئے۔ لیکن ان کے قاتل کے بارے میں روایات مختلف ہیں۔ ایک روایت کے مطابق وہ اسلام لے آیا تھا اور اس کا اسلام اچھا رہا۔ جب کہ صحیح بخاری میں ہے کہ ان کے قاتل کو ان کے بھتیجے ابوموسیٰ الاشعری نے قتل کر دیا تھا (40) حلبي نے ان روایات میں تطبیق دینے کی بجائے صرف چند الفاظ اس طرح لکھتے ہیں:

((فليتامل المجمع بين هذا و ما قبله)) (41)

”پس اس کے اور اس سے پہلے روایت کے درمیان موافقت کے لیے غور و فکر کرنا چاہیے۔“

الغرض امام حلبي کے اسلوب کی یہ خوبی ہے کہ وہ عموماً اپنی رائے کے حق میں اگرچہ دلیل بھی ذکر کرتے ہیں مگر وہ اسے جذباتی انداز سے پیش کرنے سے احتراز کرتے ہیں اور اسے قاری پر مسلط کرنے کی بجائے قاری کو اپنی رائے خود سے قائم کرنے کی ترغیب دیتے ہیں۔

③ ضمنی موضوعات کی کثرت ہونا

سیرت حلبیہ میں واقعات سیرت کے علاوہ بھی دیگر موضوعات پر کافی معلومات ہیں۔ بعض اوقات حلبی سیرت النبی کے واقعات ذکر کرتے ہوئے قاری کی معلومات میں اضافہ کرنے کے لیے اضافی معلومات بھی پیش کر دیتے ہیں، جن سے اگرچہ قاری کو عقائد، احکام اور فضائل وغیرہ کے بارے میں کافی معلومات مل جاتی ہیں لیکن بعض اوقات اس ضمن میں حلبی کے عجیب پسندی کی طرف مائل ہونے کا بھی احساس ہوتا ہے۔

سیرت حلبیہ میں عجیب معاملات کے متعلق اضافی معلومات دینے کی امثلہ کافی ہیں۔ حضرت اسماعیل علیہ السلام کے متعلق مذکور ہے کہ وہ پہلے شخص ہیں جنہوں نے گھوڑے پر سواری کی۔ ان کی پکار پر سرزمین عرب کے تمام گھوڑے سر جھکا کر کھڑے ہوئے۔ گھوڑوں کی تخلیق کے بارے میں عجیب معلومات ذکر ہیں۔ ذوالقرنین کے متعلق بیان ہے کہ اس کے لشکر میں چھ ہزار خاص قسم کے مادہ گھوڑے تھے، جو کہ رات کو بھی آب حیات دیکھ سکتے تھے۔ ہاتھی کے متعلق لکھا ہے کہ اس کی آواز بہت کمزور ہوتی ہے اور وہ بلی سے ڈرتا ہے۔ ہندوستان کے مہاراجہ کے ٹہنی کے پیٹ پر پھیر کر بھوک ختم کرنے کا قصہ بیان کیا گیا ہے۔ ایران کے بادشاہوں کے دور حکومت کا سالوں میں حساب نکالنے کا ذکر ہے۔ اس سے چند صفحے آگے چھوٹی عمر میں بولنے والے بچوں کے عجیب و غریب قصوں کا ذکر ہے۔ جس میں ابن عربی کے حوالے سے ایک سال کی بچی کے فتویٰ دینے کا تذکرہ ہے۔ غرضیکہ اس طرح کی کافی امثلہ ہیں جن کی وجہ سے کہا جاسکتا ہے کہ واقعی سیرت حلبیہ میں کئی معلومات سیرت نگاری سے ہٹ کر بھی ہیں (42)

کئی دفعہ حلبی سیرت طیبہ کے واقعات کو ذکر کرتے ہوئے کسی موضوع پر ضمنی بحث کو شروع کرتے ہیں اور پھر اس ضمنی موضوع کے اندر مزید کسی نئے موضوع کو بیان کرنا شروع کر دیتے ہیں بلکہ بسا اوقات ضمنی در ضمنی موضوعات کا سلسلہ طویل ہو جاتا ہے۔ جیسے حلبی تحویل قبلہ کے حالات ذکر کرتے ہوئے رسول اللہ صلی اللہ علیہ وسلم کے خطبہ اور منبر کا ذکر کرتے ہیں۔ اس کے بعد بحث کرتے ہیں کہ رسول اللہ صلی اللہ علیہ وسلم نے منبر کب بنوایا تھا۔ پھر بحث کرتے ہیں کہ یہ منبر کس چیز سے بنا ہوا تھا اور کس کیفیت کا تھا۔ اس کے بعد اس منبر کو رسول اللہ صلی اللہ علیہ وسلم کے بعد پیش آنے والے حالات و واقعات بیان کرنا شروع کر دیتے ہیں۔ جس میں بنی امیہ اور مصری سلاطین کے تذکرے کو بھی شامل کرنا شروع کر دیتے ہیں۔ یہیں سے وہ قرطبہ کی جامع مسجد کے عجیب منبر کا ذکر شروع کرتے ہیں۔ پھر اس کے ضمن میں بھی مسجد قرطبہ کے دیگر عجائبات کا تعارف کرانے لگ جاتے ہیں۔ اس کے بعد پھر دوسرے سلاطین اور خلفاء کے منابر کی تفصیلات دینا شروع کر دیتے ہیں۔ (43)

الغرض سیرت حلبیہ میں کئی مقامات ایسے ہیں جہاں حلبی نے ضمنی موضوعات پر لکھتے ہوئے ان کے مزید ذیلی عنوانات یا لاحقہ مقامات کو بھی شامل موضوع کر لیا ہے، جس سے ضمنی در ضمنی بحث کی ایک عجیب صورت پیدا ہو جاتی ہے

④ تصوف کی طرف رجحان ہونا

سیرت حلبیہ کے مطالعے سے واضح ہوتا ہے کہ امام حلبی کا تصوف کی طرف خاصا رجحان ہے۔ کیونکہ سیرت حلبیہ میں متعدد مقامات پر تصوف کے اسرار بیان کیے گئے ہیں، جس کی وجہ حلبی کا تصوف کی طرف رجحان ہے۔ جیسے بدء الوحی کی تفصیلات کے دوران صوفیہ کی اصطلاح ”حلول“ پر روشنی ڈالی گئی ہے۔ پھر تھوڑا آگے جا کر ”مقام فنا“ کا تعارف کرایا گیا ہے۔ غزوہ خندق کے آخر میں اولیاء کی کرامات بیان کی گئی ہیں۔ (44) سیرت حلبیہ کے متعدد مقامات پر ظاہر و باطن شریعت کے حوالے سے بھی قارئین کو معلومات دی گئی ہیں۔ رسول اللہ صلی اللہ علیہ وسلم کے خصائص کے بیان میں بھی ظاہر و باطن شریعت کا تذکرہ ہے۔ نیز تصوف کی اصطلاحات پر قدرے تفصیل سے معلومات دی گئی ہیں۔ (45)

سیرت نگاری کے ضمن میں متصوفانہ عقائد کے ذکر کے قابل اعتراض ہونے پر ضروری نہیں کہ تمام اہل علم کا اتفاق ہو لیکن بعض اوقات حلبی کے کلام سے یہ محسوس ہوتا ہے کہ وہ اپنے جذباتی رجحان کے تحت خیالات کو پیش کرتے ہوئے ایسے افکار بھی ذکر کر دیتے ہیں جن کو مبنی بر حقیقت ثابت کرنا مشکل ہوتا ہے۔ جیسے چودہ کسانوں کے شیخ شعرانی کی ایک چپاتی سے سیر ہونے کا ذکر ہے اور شیخ شناوی کے دو آدمیوں کے کھانے سے سینکڑوں لوگوں کو کھلانے کی کرامات وغیرہ کا ذکر ہے۔ (46)

سیرت حلبیہ کے بعض مقامات پر تصوف کے رموز و اسرار بھی ذکر کر دیے گئے ہیں، جن کی تائید میں حلبی بسا اوقات مضفرد آراء بھی ذکر کر دیتے ہیں۔ بطور نمونہ ذیل میں سیرت حلبیہ کے ایک مقام کی وضاحت کی جاتی ہے۔

سیدنا عبداللہ بن عباسؓ حجر اسود کے بارے میں رسول اللہ کا یہ فرمان نقل کرتے ہیں:

((لیا تین هذا الحجر يوم القيامة وله عينان يبصر بهما و لسان ينطق به))

يشهد على من يستلمه بحق)) (47)

”یہ پتھر قیامت کے دن ضرور اس حالت میں آئے گا کہ اس کی دو آنکھیں ہوں گی۔ جن سے یہ دیکھ رہا ہوگا اور زبان ہوگی جس سے یہ بول رہا ہوگا۔ جس نے اس کو بوسہ دیا ہوگا اس کے بارے میں حق کے ساتھ گواہی دے گا۔“

حلبی ذکر کرتے ہیں کہ یہ ممکن ہے کہ دنیا میں بھی بسا اوقات حجر اسود اپنی جگہ سے نکل کر دو ہاتھ اور دو ٹانگوں اور چہرے کے ساتھ تھوڑی دور تک چلا ہو۔ اس کے بعد وہ تائید میں بعض صوفیہ کا بیان ذکر کرتے ہیں جنہوں نے ایسا ہوتے دیکھا۔ (48) الغرض سیرت حلبیہ میں ایسی آراء کا بیان حلبی کے تصوف کی طرف رجحان کی وجہ سے ہے۔

⑤ استخراجی طریقہ استنباط اختیار کرنا

اگرچہ سیرت حلیہ میں سیرت النبی کے واقعات کے ذکر کے دوران کافی مقامات پر حلی نے متعلقہ احکام بھی ذکر کیے ہیں، لیکن اس اسلوب کی سیرت حلیہ میں بالاستیعاب پابندی نہیں کی۔ کئی مقامات پر متعلقہ شرعی احکام سے بحث کر دی گئی ہے، اور سیرت حلیہ کے کئی مقامات پر اس کی ضرورت محسوس نہیں کی گئی۔ جیسے غزوہ الحدیبیہ کے حالات کو ذکر کرتے ہوئے حلی آخر میں حرمت خمر کے بارے میں آیات اور ان سے متعلقہ واقعات کو ذکر کرتے ہیں۔ لیکن اس مقام پر خمر سے متعلقہ فقہی احکام اور فروعی یا دیگر ضروری مسائل کے بارے میں فقہاء کی آراء عام طور پر ذکر نہیں کی گئیں۔ (49)

ایک اصول پیش کرنے کے بعد اس کی تائید میں مختلف واقعات ذکر کرنے کا استقرائی طریق کار اختیار کرنے کی بجائے حلی نے عام طور پر استخراجی طریق کار کے ذریعے واقعات سیرت سے ماخوذ احکام ذکر کرنے کا اسلوب اپنایا ہے۔ یعنی حلی سیرت النبی کے واقعات کو تسلسل سے ذکر کرتے ہیں اور جہاں کسی واقعہ سے کوئی حکم اخذ ہو رہا ہو اس کا استخراج کر کے واقعات سیرت کے ضمن میں ہی اسے ذکر کر دیتے ہیں۔ سیرت حلیہ میں اس اسلوب کی جھلک کثیر مقامات پر ہے۔ یہاں وضاحت کے لیے بطور نمونہ ایک مقام کو ذکر کرنے پر کفایت کی جاتی ہے۔

عہد جاہلیت میں حرب فاریثی کا ایک سبب اس طرح بیان کیا جاتا ہے کہ بنو عامر کی ایک عورت عکاظ کے بازار میں بیٹھی تھی تو اس سے قریش کے ایک نوجوان نے چہرے سے نقاب ہٹانے کا مطالبہ کیا۔ عورت نے انکار کیا تو اس نوجوان نے عورت کا لباس اس کی لاعلمی میں پیچھے باندھ دیا۔ جب وہ عورت اچانک کھڑی ہوئی تو لباس کھینچ جانے سے اس کی پیڑھنگی ہوئی۔ لوگ بنے اور عورت کی چیخ و پکار سے اس لڑائی کی ابتدا ہو گئی۔ (50) حلی اس کے بعد دیگر واقعات کو تسلسل سے ذکر کرتے ہیں مگر عبارت کے دوران ہی اس واقعہ سے استدلال کرتے ہیں کہ:

((وقوله فسألها ان تكشف وجهها فابت يدل على ان النساء في الجاهلية

كن يابين كشف وجوههن)) (51)

”اور اس کا یہ کہنا کہ اس نے عورت سے اپنا چہرہ کھولنے کا مطالبہ کیا تو اس نے انکار کر دیا“

یہ اس بات پر دلالت کرتا ہے کہ جاہلیت میں عورتیں اپنے چہروں کو کھولنے سے انکار کرتی تھیں۔ غرضیکہ امام حلی کے اس اسلوب اور طرز استدلال کی جھلک ان کی پوری کتاب میں دیکھی جاسکتی ہے۔

⑥ شافعی مسلک کو اہمیت دینا

سیرت حلیہ کے مطالعہ سے واضح ہوتا ہے کہ حلی اپنے شافعی مسلک سے تعلق کو ظاہر کرنے میں کوئی

بچکچا ہٹ کا مظاہرہ نہیں کرتے۔ انہوں نے سیرت طیبہ کے احوال بیان کرتے ہوئے جہاں کہیں ضمناً مسائل پر بحث کی ہے تو اکثر اوقات شافعی مسلک کو ترجیح دی ہے۔ جیسے سیرت حلبیہ میں امام شافعی کے فضائل کو تفصیل سے ذکر کیا گیا ہے۔ رسول کریم کے والد عبداللہ کے عوض سواونٹ قربان کرنے کے ذکر پر حلبی کہتے ہیں کہ ہم شافیوں کے نزدیک یہ منت سرے سے باطل ہے۔ نماز میں سورہ فاتحہ سے پہلے امام کے بلند آواز میں بسم اللہ پڑھنے کے حق میں امام شافعی کی رائے کو ترجیح دی گئی ہے۔ یہ بھی ذکر کیا گیا ہے کہ شوافع کے نزدیک ولادت کے وقت بچہ کے ساتھ آنے والے خون کو نفاس نہیں بلکہ بعد میں آنے والے خون کو نفاس کہتے ہیں۔ یہ بھی ذکر ہے کہ شوافع حضرات کے نزدیک محمد صلی اللہ علیہ وسلم نام افضل ہے۔ اس لیے رسول اللہ کا یہی نام افضل ہے۔ (52) غرضیکہ دوسرے مسائل کی بجائے سیرت حلبیہ میں شافعی مسلک کی ہی جھلک زیادہ نمایاں ہے۔

سیرت طیبہ کے واقعات کے ضمن میں متعلقہ احکام ذکر کرتے ہوئے امام حلبی شافعی مسلک کو زیادہ اہمیت سے ذکر کرتے ہیں۔ اگرچہ کئی دفعہ وہ مسائل میں اختلاف کو ذکر کرنے پر توجہ دیتے ہیں جیسا کہ اوپر ذکر ہوا ہے۔ لیکن سیرت حلبیہ میں ایسے کثیر مقامات ہیں جہاں حلبی نے صرف شافعی مسلک کے ذکر پر ہی کفایت کی ہے اور متعلقہ معاملے میں کسی دوسرے امام یا فقیہ کی رائے کو ذکر نہیں کیا۔ نیز سیرت حلبیہ میں شوافع کے نقطہ نظر کا دفاع کیا گیا ہے اور مسلک شافعی کے مطابق آراء کی فوقیت کو ثابت کرنے کی کوشش کی گئی ہے۔ اس کے متعدد شواہد میں سے ایک ذیل میں پیش کیا جاتا ہے، تاکہ حلبی کے اسلوب کے اس پہلو کی وضاحت ہو سکے۔

رسول اللہ صلی اللہ علیہ وسلم پر جب جماعت کے ساتھ پانچ نمازیں فرض کی گئیں تو آپ کو ادائیگی کا طریقہ کار سکھانے کے لیے جناب جبریل آئے۔ رسول اللہ صلی اللہ علیہ وسلم نے جبریل کی اقتداء میں نماز پڑھی جب کہ صحابہ رسول اللہ صلی اللہ علیہ وسلم کی اقتداء میں نماز پڑھ رہے تھے۔ (53) حلبی کہتے ہیں کہ اس سے معلوم ہوتا ہے کہ جو خود دوسرے کی اقتداء میں ہو اس کی اقتداء میں بھی نماز پڑھی جاسکتی ہے۔ بخلاف شوافع کے کہ وہ اس کو جائز نہیں سمجھتے۔ حلبی شوافع کا نقطہ نظر ذکر کرتے ہیں اور اس کا دفاع بھی کرتے ہیں۔ اس بارے میں ان کا نمونہ تحریر ملاحظہ فرمائیے۔

((لا كما يقوله ائمتنا من منع ذلك واجيب عنه من جانب ائمتنا بان مضي

كونه صلى الله عليه وسلم مقتديا بجبريل انه متابع له في الافعال من غير نية اقتداء ولا

ايقاف فعله على فعل جبريل فلا يشكل على ائمتنا)) (54)

”مقتدی کی اقتداء میں نماز پڑھنا درست نہیں۔ ہمارے ائمہ اس سے منع کرتے ہیں اور دیگر فقہاء کے موقف کے جواب میں کہتے ہیں کہ رسول اللہ کے جبریل کے مقتدی ہونے کا مطلب یہ ہے کہ آپ اس کے افعال کی پیروی اقتداء کی نیت کے بغیر کر رہے تھے اور آپ

کافصل جبریل کے فعل پر موقوف بھی نہیں تھا۔ اس لئے ہمارے ائمہ کے موقوف پر اشکال وارد نہیں ہوتا۔“

اس کے بعد حلبی نے اس سلسلے میں مزید اعتراضات اور ان کے جوابات بھی ذکر کیے ہیں۔ سیرت نگاری کے دوران مسائل پر بحث کرتے ہوئے حلبی نہ صرف مسلک شافعی کو ذکر کرنے پر توجہ دیتے ہیں بلکہ اختلافی آراء کے بعد بعض دفعہ حاصل کلام پیش کرتے ہوئے یا فیصلہ کن رائے دیتے ہوئے بھی مسلک شافعی کو ترجیح دیتے ہیں۔ اس کے متعدد شواہد میں سے ایک ذیل میں بطور نمونہ پیش کیا جاتا ہے۔

حجۃ الوداع کے واقعات کے ضمن میں سیدہ صفیہؓ کے حوالے سے منقول ہے کہ وہ طواف افاضہ کے بعد ایام سے ہو گئیں۔ تب انھوں نے رسول اللہ سے دریافت فرمایا اور عرض کیا کہ اب طواف وداع کے لیے مجھے طہر کا انتظار کرنا پڑے گا، تو رسول اللہ صلی اللہ علیہ وسلم نے ان سے دریافت فرمایا کہ کیا تم نے یوم النحر کو طواف کر لیا یا طواف الافاضہ کر لیا ہے۔ انھوں نے کہا: جی ہاں۔ تب آپ نے فرمایا: پھر طواف وداع کو چھوڑنے میں کوئی حرج نہیں تم ہمارے ساتھ چلو (55) کیا طواف وداع ایام والی عورت پر فرض نہیں ہے یا اس کے طہر کے دن آنے تک انتظار کرنا چاہیے یا وہ طواف وداع چھوڑ کر جا سکتی ہے، حلبی ذکر کرتے ہیں کہ اس مسئلے میں اہل علم کے درمیان اختلاف ہے، مگر راجح مذہب یہی ہے کہ وہ چھوڑ سکتی ہے اور پھر اس فیصلہ کن رائے کو امام نووی کے الفاظ میں یوں ذکر کرتے ہیں:

((قال الإمام النووي رحمه الله وهذا مذهبننا و مذهب العلماء كافة الا ما حكي عن بعض السلف وهو شاذ مردود)) (56)

”امام نووی رحمہ اللہ نے کہا ہے کہ یہ ہمارا مذہب ہے اور تمام علماء کا مذہب ہے، مگر جو بعض سلف سے بیان کیا جاتا ہے وہ شاذ اور مردود ہے۔“

الغرض حلبی نے سیرت نگاری کے دوران احکام کا استنباط کرتے ہوئے مسلک شافعی کو اہمیت دی ہے۔ شوافع ائمہ کے اقوال کو اہمیت سے نقل کیا ہے اور یہ بھی کہا جا سکتا ہے کہ حلبی نے سیرت نگاری کے دوران مسلک شافعی کی ترجمانی کی کوشش کی ہے۔

⑦ تلفظ اور اعراب کے اظہار پر توجہ دینا

سیرت نگاری کے دوران واقعات سیرت کو بیان کرتے ہوئے اور روایات کے متن کو نقل کرتے ہوئے حلبی جس لفظ کی ادائیگی کو مشکل محسوس کرتے ہیں، عام طور پر اس کا تلفظ موقع پر ہی واضح کر دیتے ہیں اور اس کے لیے

الگ سے حاشیہ رفٹ نوٹ یا متعلقہ موضوع کے مکمل ہونے کا انتظار نہیں کرتے۔ حلّی کے اسلوب کے اس پہلو کی وضاحت سیرت حلّیہ کے ذیل کے مقام سے کی جاتی ہے۔

بڑ معونہ کی طرف سریہ القراء کے حالات کو بیان کرتے ہوئے حلّی رسول اللہ صلی اللہ علیہ وسلم کے عامر بن طفیل کی طرف نامہ مبارک کے تذکرے میں قاصد کا نام دوران عبارت اس طرح ذکر کرتے ہیں:

((فلما نزلوها بعثوا حرام بالحاء المهمله والراء ابن ملحان .. الخ)) (57)

”پس جب وہ اس زمین پر اترے تو انھوں نے حرام حاء بغیر نقطے اور الراء کے ساتھ ابن ملحان کو بھیجا۔“

حلّی نے اس مقام پر حسب معمول لفظ حرام کے تلفظ کو عبارت کے دوران ہی ذکر کر دیا ہے۔ اگرچہ حلّی عام طور پر مشکل محسوس ہونے والے الفاظ کا تلفظ ذکر کرتے ہیں لیکن کچھ الفاظ کی اقسام ایسی ہیں جن کا حلّی نے اہتمام کے ساتھ تلفظ ذکر کیا ہے۔ ان میں سے نمایاں تین ہیں:

i- مقامات کا تلفظ

ii- اسماء کا تلفظ

iii- القاب واوصاف کا تلفظ

i- مقامات کا تلفظ

حلّی جب کسی جگہ کا ذکر کرتے ہیں تو عام طور پر اس جگہ کے تلفظ کی ادائیگی کو بھی ذکر کر دیتے ہیں۔ حلّی کے اس انداز کی وضاحت سیرت حلّیہ کے ذیل کے اقتباس سے کی جاسکتی ہے:

”بنو جذام کے کچھ لوگوں نے رسول اللہ صلی اللہ علیہ وسلم کے قاصد جناب دحیہ کلبی رضی اللہ عنہ کو لوٹ لیا اور ان سے مال و متاع چھین کر قید کر لیا۔ جب جناب دحیہ نے آزاد ہونے کے بعد مدینہ آ کر رسول اللہ کو خبر دی تو آپ نے ایک دستہ جناب زید بن حارثہ رضی اللہ عنہ کی سرکردگی میں بنو جذام کی طرف روانہ فرمایا۔ (58) حلّی ”جذام“ کا تلفظ واضح کرتے ہوئے لکھتے ہیں۔

((سریة زید بن حارثة الی جذام محل یقال له حسمی بکسر المیم المهمله

و سکون السین علی وزن فعلی وهو موضع وراء وادی القرئی)) (59)

”زید بن حارثہ کا جذام کی طرف سریہ۔ جذام ایک جگہ کا نام ہے، جس کو حسمی کہا جاتا ہے۔“ بے نقطہ حاء کی زیر اور سین کے سکون کے ساتھ فعلی کے وزن پر، یہ وادی قری کے پیچھے ایک جگہ ہے۔

ii- اسماء کا تلفظ

حلی جن شخصیات کے اسماء کی ادائیگی میں قاری کے لیے دقت محسوس کرتے ہیں عموماً ایسے ناموں کے تلفظ کی ادائیگی کو بھی ذکر کر دیتے ہیں۔ حلی کے اس معمول کی ذیل کی مثال سے وضاحت کی جاتی ہے:

جناب مرشد رات کے وقت مکہ جا کر قیدیوں کو اٹھاتے اور مدینہ لے آتے تھے۔ (60) حلی جناب مرشد غنویؒ کے نام کے بارے میں لکھتے ہیں:

((ومرشد بفتح المیم واسکان الرءاء وبالمثلثة والغنوی بغین المعجمة)) (61)

”اور مرشد میم کی زبر اور راء کے سکون اور تین نقطوں والے حرف کے ساتھ ہے اور الغنوی نقطے والی عین کے ساتھ۔“

iii- القاب و اوصاف کا تلفظ

اگر کسی شخص کا کوئی لقب یا وصف معروف و منفرد ہو تو حلی عام طور پر اسے بیان کر دیتے ہیں اور اس لفظ کی ادائیگی کے بارے میں بھی راہنمائی دے دیتے ہیں۔ اس ضمن میں سیرت حلبیہ سے ماخوذ مثال ملاحظہ فرمائیے۔

جب رسول اللہ صلی اللہ علیہ وسلم نے طائف کا محاصرہ کیا تو اس دوران ایک مخنث نے آ کر رسول اللہ کے سامنے طائف کی ایک دو شیرہ کا وصف بیان کیا جسے آپ نے ناپسند فرماتے ہوئے عورتوں پر اس جنس کا داخلہ ممنوع قرار دے دیا۔ (62) بعض روایات میں اس مخنث کا لقب ”ہیت“ ذکر ہے۔ حلی اس بارے میں لکھتے ہیں:

((وفي الاغانى ان هيتا بكسر الهاء و قبل بفتحها واسكان التحتية بعدها
مشاة والهيت الاحمق المخنث)) (63)

”آغانی میں ہے کہ بے شک ہیت ہاء کی زیر کے ساتھ ہے اور یہ بھی کہا گیا ہے کہ ہاء کی زیر کے ساتھ ہے اور نیچے نقطوں والے حرف کے سکون کے ساتھ ہے۔ جس کے بعد دو نقطوں والا حرف ہے اور الہیت کا معنی احمق بیچرواہے۔“

حلی اگرچہ تلفظ کے اختلافات کی تفصیل عام طور پر ذکر نہیں کرتے لیکن اگر کہیں اختلاف معروف ہو تو اس کی طرف اشارہ کر دیتے ہیں۔ حلی کے اسلوب کے اس پہلو کو ذیل کی مثال سے واضح کیا جاتا ہے:

رسول اللہ صلی اللہ علیہ وسلم کو جب بنی قریظہ پر فتح حاصل ہوئی اور یہود کے مرد قتل کرنے کے لیے پیش کیے جانے لگے تو ان قیدیوں میں سے ایک شخص الزبیر بن باطا بھی تھا، جس کی جان بخشی کے لیے جناب ثابت بن قیس نے کوشش کی (64) حلی الزبیر کے تلفظ کے بارے میں لکھتے ہیں کہ:

ii- اعرابی غلطیوں کی نشان دہی کرنا

عام طور پر حلبی اعراب میں اختلاف کی تفصیلی بحث سے گریز کرتے ہیں لیکن بعض اوقات اگر کسی لفظ کے اعراب کے بارے میں کسی کو غلط فہمی ہو چکی ہو تو اس کی نشان دہی کر دیتے ہیں۔ سیرت حلبیہ سے ماخوذ ذیل کا مقام حلبی کے اسلوب کے اس پہلو کی توضیح کے لیے پیش کیا جاتا ہے۔

رسول اللہ صلی اللہ علیہ وسلم کو اطلاع ملی کہ دومۃ الجندل میں رومیوں کا ایک بڑا لشکر ہے جو مدینہ پر حملہ آور ہونا چاہتا ہے۔ تب آپ پانچ ہجری، ربیع الاول میں دشمن کی سرکوبی کے لیے مجاہدین کا لشکر لے کر دومۃ الجندل کی طرف روانہ ہوئے۔ (68)

حلبی دومۃ الجندل کا اعراب ذکر کرتے ہوئے اہل علم کی غلط فہمی کی یوں نشان دہی کرتے ہیں۔
 ((دومة الجندل بضم الدال و يجوز فتحها واقتصر الحافظ الدمي على
 الاول اى و اما دومة بفتح لا غير فموضع آخر و من ثم قال الجوهرى
 الصواب الضم و اخطأ المحدثون فى الفتح)) (69)

”دومۃ الجندل وال کی پیش کے ساتھ اور اس پر زبر بھی جائز ہے اور حافظ دمیاطی نے پہلے قول پر ہی اکتفا کیا ہے۔ یعنی صرف زبر کے ساتھ ہی دومۃ تو یہ کوئی اور مقام ہے۔ اسی وجہ سے جوہری نے کہا ہے کہ درست رائے پیش کے ساتھ ہی ہے اور محدثین نے زبر کے ساتھ پڑھنے میں غلطی کی ہے۔“

الغرض امام حلبی کی سیرت نگاری کا ایک قابل ستائش وصف یہ بھی ہے کہ وہ جن الفاظ کی قرأت پڑھنے والے کے لئے مشکل محسوس کرتے ہیں، دورانِ تحریر ان الفاظ کے اعراب اور تلفظ کو ذکر کرنے کی طرف بھی توجہ دیتے ہیں۔

حاصل کلام

مذکورۃ الصدر معلومات کی روشنی میں درج ذیل نتائج اخذ کیے جاسکتے ہیں۔

- ① امام حلبی اپنے عہد کے بڑے عالم تھے۔ انہوں نے عظیم اساتذہ سے علم حاصل کیا اور عوام و خواص کی ایک بڑی تعداد کو مستفید فرمایا۔
- ② سیرت حلبیہ اگرچہ سیرت النبی کی دو عظیم کتب ”عیون الاثر اور سیرت شامیہ“ کو بنیاد بنا کر لکھی گئی ہے مگر مصنف نے اس کو مرتب کرتے ہوئے گراں قدر معلومات کا اضافہ بھی کیا ہے۔ جس کی وجہ سے یہ کتاب

- اپنی الگ شناخت کے ساتھ سیرت النبی پر لکھی جانے والی اہم کتب میں شمار ہوتی ہے۔
- ③ سیرت نگاری میں امام حلبی نے اگرچہ روایتی معروف و متداول اسلوب کو ترک نہیں کیا مگر اس کے باوجود انہوں نے کوشش کی ہے کہ ان کی سیرت نویسی میں قابل قدر خوبیوں کا اضافہ ہو، جیسے وہ ایک روایت پر انحصار کرنے کی بجائے کسی واقعہ سے متعلقہ عموماً متعدد روایات کو ذکر کرنے کی طرف توجہ دیتے ہیں۔ ضعیف مرویات کو جلد بازی سے ترک نہیں کرتے۔ روایات کے درمیان حتی الامکان مطابقت پیدا کرنے کی کوشش کرتے ہیں۔ روایات کے درمیان اختلاف کی صورت میں یا واقعات سیرت میں سے احکام اخذ کرتے ہوئے، حلبی کے اسلوب کی یہ خوبی ہے کہ وہ اپنی ذاتی رائے مسلط کرنے سے گریز کرتے ہیں اور قاری کو خود سے رائے قائم کرنے کی ترغیب دیتے ہیں۔
- ④ امام حلبی نے سیرت نویسی کے دوران معروف مقامات، اسماء اور القاب وغیرہ کے تلفظ اور مشکل محسوس ہونے والے الفاظ کی اعرابی حالت ذکر کرنے کی طرف جو خصوصی توجہ دی ہے وہ ان کی سیرت نگاری کا ممتاز وصف ہے۔
- ⑤ امام حلبی کا تصوف کی طرف رجحان تھا اور مسلک کے اعتبار سے شافعی تھے۔ سیرت النبی کے واقعات کو ذکر کرتے ہوئے، حلبی کے ان افکار و نظریات کی جھلک سیرتِ حلبیہ میں کافی مقامات پر نظر آتی ہے۔
- ⑥ سیرتِ حلبیہ میں اگرچہ سیرت النبی سے متعلقہ معلومات بہت زیادہ مقدار میں بیان کی گئی ہیں مگر اس کے باوجود ضمنی موضوعات پر بھی کافی معلومات فراہم کی گئی ہیں۔

حواشی و حوالہ جات

- (1) المحببى، محمد بن فضل اللہ ”خلاصة الاثر فى اعيان القرن الحادى عشر“ (دارصادر بيروت سن) ص 122/3
- (2) الزركلى، خير الدين ”الاعلام“ (دار العلم للملايين، بيروت 1980ء) ص 251/4
- (3) كماله، عمر رضا ”تجتم المؤلفين“ (دار احياء التراث العربى، بيروت 1957ء) ص 3/7
- (4) i- الحوى، ياقوت بن عبد اللہ ”تجتم البلدان“ (دارصادر بيروت 1979ء) ص 301/4
- ii- كماله، احمد عادل ”اٹلس فتوحات اسلامية“ ترجمہ حسن فارابی (دارالسلام، سعودی عرب۔ سن) ص 87
- (5) الکتانی، عبدالحی بن عبد اللہ ”فہرس الفہارس والاثبات و معجم المعاجم و المشیخات والمسلسلات“

- (6) i- الحجی "خلاصة الاثر" صص 79-81/1,204/2,185,196,197,478/3
 ii- کماله "تعميم المؤلفين" صص 195/7,109/11
- (7) بغدادی، اسماعیل پاشا "ایضاح المکنون فی الذیل علی کشف الظنون" (مکتبه الاسلامیه و الجعفری تبریزی طهران 1947ء) صص 121/2
- (8) بغدادی، اسماعیل پاشا "هدیه العارفين" (مکتبه الاسلامیه و الجعفری تبریزی، طهران 1947ء) صص 754/1
- (9) الزرکلی "الاعلام" صص 198/1
- (10) بغدادی "هدیه العارفين" صص 437/1
- (11) i- الحجی "خلاصة الاثر" صص 79-81/1
 ii- بغدادی، اسماعیل "هدیه العارفين" صص 239/1
- (12) الحجی "نفس المرجع" صص 122/3
- (13) الحجی "نفس المرجع" صص 122/3
- (14) الحجی "نفس المرجع" صص 123/3
- (15) الحجی "نفس المرجع" صص 174/3
- (16) الحجی "نفس المرجع" صص 174/3
- (17) الکتانی "فهرس الفهارس" صص 461/1
- (18) حلبي، علی بن برهان الدین "انسان العيون في سيرة الامين المامون" (المکتب الاسلامی بیروت سن) صص 68/1
- (19) الحجی "خلاصة الاثر" صص 123/3
- (20) النبهانی، یوسف بن اسماعیل "جواهر البحار فی فضائل النبی المختار" (مرکز اہل سنت گجرات، انڈیا 2001ء) صص 131/2
- (21) i- بغدادی، اسماعیل "هدیه العارفين" صص 755/5
 ii- الحجی "خلاصة الاثر" صص 123/3
- (22) i- کماله "تعميم المؤلفين" صص 3/7
 ii- الحجی "خلاصة الاثر" صص 124/3
- (23) حلبي "انسان العيون" صص 419/1,347/2,370/3
- (24) قاسمی، محمد اسلم "سیرت حلبيہ اردو" مقدمہ مترجم (دارالاشاعت کراچی 1999ء) صص 32/1
- (25) حلبي "انسان العيون" (فہرست عنوانات) صص 371/3,348/2,420/1

- (26) حلبي "نفس المرجع" ص 2/1
- (27) حلبي "نفس المرجع" ص 2/1
- (28) حلبي "نفس المرجع" ص 3/1
- (29) حلبي "نفس المرجع" ص 2/1
- (30) حلبي "نفس المرجع" ص 2/1
- (31) بخاري، محمد بن اسماعيل "الجامع الصحيح" كتاب المناقب، باب هجرة النبي (تدريسي كتب خانة كراچی سن) ص 554/1
- (32) حلبي "انسان العيون" ص 52/2
- (33) حافظ ابن حجر، احمد العسقلاني "فتح الباري" كتاب الاذان، باب بدء الاذان (دار نشر المكتبة الاسلامية لاهور 1981ء) ص 79/2
- (34) حلبي "انسان العيون" ص 96/2
- (35) سورة ابراهيم 4
- (36) حلبي "انسان العيون" ص 226/1
- (37) حلبي "نفس المرجع" ص 226/1
- (38) الشامي، محمد بن يوسف "سبل الهدى والرشاد" سره المنذر بن عمرو الساعدي (دار الكتب العلمية بيروت 1993ء) ص 57/6
- (39) حلبي "انسان العيون" ص 171/3
- (40) بخاري "الجامع الصحيح" كتاب المغازي، باب غزوة اوطاس، ص 619/2
- (41) حلبي "انسان العيون" ص 200/3
- (42) حلبي "نفس المرجع" ص 30,32,98,110,117,123,127/1
- (43) حلبي "نفس المرجع" ص 139-142/2
- (44) حلبي "نفس المرجع" ص 254-255/1,330/2
- (45) حلبي "نفس المرجع" ص 299-306/3
- (46) حلبي "نفس المرجع" ص 330/2
- (47) ابن ماجه، محمد بن يزيد "السنن" ابواب المناسك، باب استلام الحجر (اداره احياء السنه سرگودھاس ن) ص 217

- (48) حلبي "انسان العيون" ص 151/1
- (49) حلبي "نفس المرجع" ص 30/3
- (50) ابن الاثير، علي بن محمد الشيباني "الكامل في التاريخ" ذكر ايام العرب في الجاهلية (دار صادر بيروت 1965ء) ص 589/1
- (51) حلبي "انسان العيون" ص 127/1
- (52) حلبي "نفس المرجع" ص 41,59,86,132/3
- (53) حافظ ابن حجر "فتح الباري، كتاب مواقيت الصلاة، باب مواقيت الصلوة و فضلها، ص 4/2
- (54) حلبي "انسان العيون" ص 414/1
- (55) بخاري "الجامع الصحيح" كتاب الحيض، باب المرأة تحيض بعد الافاضة، ص 47/1
- (56) حلبي "انسان العيون" ص 273/3
- (57) حلبي "نفس المرجع" ص 172/3
- (58) حافظ ابن حجر "فتح الباري" كتاب المغازي، باب غزوة زيد بن حارثة، ص 498/7
- (59) حلبي "انسان العيون" ص 178/3
- (60) السيوطي، جلال الدين عبد الرحمان "الدر المنثور في التفسير بالماثور" تفسير النور: 3 (منشورات آية الله العظمى المرعشي قم ايران 1404 هـ) ص 20/5
- (61) حلبي "انسان العيون" ص 165/3
- (62) بخاري "الجامع الصحيح" كتاب المغازي، باب غزوة الطائف ص 619/2
- (63) حلبي "انسان العيون" ص 116/3
- (64) حافظ ابن قيم، محمد بن ابى بكر "زاد المعاد في هدى خير العباد" فصل نقض قريظة العهد (موسسة الرسالة بيروت 1996ء) ص 122/3
- (65) حلبي "انسان العيون" ص 341/2
- (66) حافظ ابن قيم "زاد المعاد" فصل سرية نخلة، ص 151/3
- (67) حلبي "انسان العيون" ص 156/3
- (68) حافظ ابن قيم "زاد المعاد" فصل في غزوة دومة الجندل، ص 229/3
- (69) حلبي "انسان العيون" ص 277/2